
सर्गेस्त अमिता सुर्लकाराच्या यादिनी अस्वस्थ जाल्ले मनस्थितींतल्यान 
हो कविता संग्रह उजवाडाक येता . ज्यो कितें थोड्योभोव कविता 
अमितान रचल्यो तेंच भांडवल फाटल्यान दवरून अमिता गेलें . 

बाय अमिता कोंकणीतली एक नवोदीत कवयित्री आसलें . फाटल्या 
कोंकणी राजभास आंदोलनांत जे तरणाटे सामके आघाडीचेर आसले 
तातूंत बाय अमिताचो आस्पाव आसलो . 

बाय अमिताचो आनी अपुरबाय प्रकाशनाचो सामको लागींचो संबंद 
आसलो . अपुरबाय प्रकाशनाचे वतीन जावपी साहित्य मेळांत तें चुकनासतना 
वांटो घेताले . मेळांत जावपी सांस्कृतीक कार्यावळीत तें फुडें आसतालें . 

बाय अमिताच्यो कविता एकठांय करून दिवपाक आनी ताच्यो 
यादी पुंजावन दिवपाक ताचे भयणीन आनी कुटुंबांतल्या हेर मनशांनी 
कश्ट घेतले तेखातीर अपुरबाय प्रकाशनाक हो कवितासंग्रह काडपाक 
शक्य जालें . तेचभशेन गोवा कोंकणी अकादेमीन आर्थिक पालव दिल्ल्यान 
तो बेगीन उजवाडाक हाडपाक आदार जालो . 

फुलत्यो कळयो करपल्यो 


मिताक हांव केन्नाच्यान वळखतां सांगूक येवचें 
अ ना . पूण इतलें घट याद आसा पयलेच खेपेक तें मेळ्ळे 
तेन्ना वर्सासंखेची वळख आशिल्लेवरी उलयिल्लें . 

अमिताली चुरचुरीत जीब आनी चुरचुरीत लिखणी पळोवन एक 
परमळीत कळी फुलूक लागल्या हाजी जाणविकाय जाताली . तागेली 
जिद्द , तागेलो हावेस आनी तागेली पोटतिडक हांकां शीममेर नासली . 
कसलेय काम हातांत घेतले की ते तडीक पावयलेबगर ताका सूख 
लागनासलें . आपणायिल्ल्या वावरांत तनमनधनासयत पुरायेन घालून घेवप 
हो ताजो सभाव . देखुनच आमी ताजेकडल्यान अपेक्षा बाळगून आसले . 
काळान आमकां फटयले . 

अमिताले दोळे तुमकां याद आसात ? कोण विसरूंक शकता ? 
अमितालें तोंड उकतें जावचे पयलींच तागेले दोळे उलयताले . ओंठार 
हांसो फुलचे पयलींच दोळे हांसतालेत . राग , मोग , खोस , शीण , 
खंत , तिडक अमिताले दोळेच उक्तायताले . ते तिकतिकपी दोळे सासणाचे 
पालवले . खरेंच दिसना ! 

मायेस्त , लाघोळे कशें दिसपी अमिता अन्याय आनी दुराचार पळोवन 


अमिताच्यो कविता 


आठ 


उसळटालें , तिडकतालें . राजभाशेच्या आंदोलनावेळार तें पोटतिडकीन 
वावुरिल्लें . कोंकणी भास आनी साहित्य हांचेर उपाट मोग करपी 
अमिता कोंकणी साहित्यिकांकूय भोव अभिमानान आनी आपलेपणान 
लेखतालें . मनोहरराय ( सरदेसाय ) , रवींद्रबाब ( केळेकार ) ही तागेली 
दैवतां आसली . तांगेले नातीवरी तें तांच्या आंगाखांदार खेळटालें म्हळ्यार 
अतिताय जावची ना . पुंडलीक - हेमा ( नायक ) हांकां तर तें भाव - भावजयेवरी 
मानतालें . पुंडलिकाक पुरस्कार मेळ्ळो तेन्ना खुशालभरीत जाल्लें म्हाका 
घट्ट याद आसा . प्रकाशाक ( पाडगांवकार ) साहित्य अकादमी पुरस्कार 
फावो जालो तेन्नाय सबंद वास्कोंत तरी अमिताइतलें खोशी दुसरें 
कोण नासले . दुसऱ्यांच्या सुखांत सूख मानपी अमितान आयज आमकां 
मात दुख्खांत बुडयलें . 

कवितेंतल्यान आपणाक उक्तावंक सोदपी अमिताची ही पिराय प्रेम 
कविता बरोवपाचीच आसली . अशा वेळार ‘ सुनापरान्तान ' प्रेम कविता 
धाडच्यो न्हय अशी कवींक विनंती केली तेन्ना अमिता तापलें . आपूण 
प्रेमकविता करतलें आनी तुमी त्यो छापुंकूच जाय असो आगरो ताणे 
धरलो . तो बालहट्ट नासलो . समस्त तरणाट्या कवींक न्याय मेळचो 
हेखातीर धरिल्लो आगरो आसलो . ही गजाल फाल्यां आमी विसरतले , 
प्रेमकविता मात अमिताक विसरची ना . 

नयनाक ( ताची व्हडली भयण ) लागून अमिताची वळख जाल्ली . 
अमिता रोखडेंच संवकळीचें जाल्लें . अमितानच एक दीस बबिताची 
वळख करून दिल्ली , पूण वळख सारकी जावचे पयलींच पयसावलें . 

फुलत्यो कळयो फाल्यां फुलतल्यो , परमळटल्यो हे आशेन सगले 
राविल्ले . पूण काळान आमकां नागयले . उत्तरेच्या तोंकार रावपी ह्या 
कळयांक आफोवन पयस दक्षिणेच्या तोंकार व्हरून फारायल्यो . 
अमिता - बबिताचें निमणे दर्शन घेवपाक सगल्या वाठारांतले संखेनी लोक 
दनपारच्या कडार वास्कोचे मसण भुंयेचेर एकवटिल्ले . मनोहरबाब , पुंडलीक , 
तानाजी ( हळर्णकार ) , दत्ता ( नायक ) , नागेश ( करमली ) , रमेश ( वेळुस्कार ) , 
अशोक ( भोसलो ) , माधवी ( सरदेसाय ) , राजू ( नायक ) , श्रीधर ( कामत ) ..... 
पूण कोणाक उतर फुटनासले . फुलत्यो कळयो उज्या सुवादीन करपतनां 
सगळे अंतर्मूख आनी मोने जाल्ले . 


दामोदर मावजो 


' सुनापरान्त ' , 

“ आगो 

दुका , सांग गो म्हाका 


आसा 


ओळ 

अमिता 
ही 

सुर्लकाराचे एके कवितेची . 
रामनाथीं कांय व‘फाटीं एक कोंकणी लेखक संमेलन जाल्लें , 
तातूंत कथाकथन आनी कवितावाचन कार्यक्रम जाल्ले . कविता वाचन 
कार्यावळीत अमितान ही दोळ्यांतल्या एका दुकाची कविता वाचिल्ली . 
ती म्हजी अमितावांगडा पयली वळख . फाटल्या पंचेचाळीस वर्सामदीं 
कोंकणी साहित्यांत तरेकवार क्रांत्यो घडल्यात . कोंकणी सरस्पतीच्या 
मळार कितलेशेच प्रथितयश लेखक , लेखिका , कवी , कवयित्री आयल्यात . 
पूण म्हजेर खाशेलो प्रभाव असो तीगां तरणाट्यांनी पाडला . १ ९ ७६ त 
सुमार म्हापशां एक लेखक संमेलन पां.पु. शिरोडकार हांचे अध्यक्षतेखाला 
जाल्लें . तांतूत माधवी सरदेसाय हे चिरमुले चलयेन एक कविता 
वाचिल्ली . ' मिठाकणी ' म्हणून . माधवींत एक स्पार्क आसा हे म्हाका 
त्याच दिसा होलमलें . हांव कवी न्हय . पूण कविता म्हजेर बऱ्यापैकी 
प्रभाव घालपाक शकतात . कोंकणी राजभाशेचे आंदोलन चलतालें तेन्ना 
आनीक एक चली कोंकणी पुरुशार्थ चेतोवपी एक कविता म्हणटालें , 
तें आशिल्लें शकुंतला आरसेकार . आनी रामनाथीच्या संमेलनांत हांवें 
अमिताची कविता ‘ आगो दुका , सांग गो म्हाका ' आयकली . वयल्या 
तीगांय चलयांक हांव म्हज्या खाशेल्या नांवानी अद्याप हडकितालों . 
माधवीक हांव ' मिठाकणी ' म्हण्टां . शकुंतलाक नांव ' स्वीटी ' दवरलां 
आनी अमिताक हांव सदांच ‘ आगो दुका , सांग गो म्हाका ' म्हणून 
हडकितालों . ह्या तीगांय चलयांच्या रूपान कोंकणी साहित्यांत तोरू 
दत्त , शांता शेळके , दुर्गा भागवता सारक्यो विदुषि येतल्यो अशें म्हाका 
आपलें वोगीच दिसता 
कोंकणीखातीर मार : 

१ ९ ८६ च्या जानेवारीत १७ ते २१ तारीक मेरेन आझाद मैदानाचेर 
दिलीप बोरकार , डॉमनिक दिनीज आनी हांव मेळून सेगीत पांच 
दीस उपोशण केले . २१ तारखेक सांजेचे आमी उपोशण सोडले 
आनी उपरांत सगळ्या कोंकणी लेखक , लेखिका , कवी , कवयित्री 
हांणी पालासेर एक मोर्चा व्हेलो . मोऱ्यांच्या फाटल्यान रावून काय 
अतिरेक्यांनी फातरफेक केली . अर्थात उपरांत पुलीसांनी अश्रुधूर सोडलो 
आनी लाठीमार केलो . हातूंत गुरूनाथ केळेकार , मोती देसाय , दामोदर 
मावजो , कुमारी प्रभा पै धुंगट , शकुंतला आर्सेकार , अमिता सुर्लकार 

हांकां जबर मार पडलो . आमी उपास करपी तीगय जाण निर्णलेले 
स्थितीत मोर्चेवाले परतुपाची वाट पळेताले . तेन्नाच कितलेशेच जखमी 
कोंकणी साहित्यिक , साहित्यिका आझाद मैदानाचे घुमटेंत आयल्यो . 
तीगां चलयांच्या हातार फाटीर वळ आयिल्ले . ती वळवळटाली . पूण 
भियेवंक मात मातय नाशिल्ली . 

हांवें अमितासरेन वचून ताची वासपूस केली . जाल्यार ताका आनी 
शकुंतलाक घुस्मटून रडपाक येवंक लागलें . हांवें ल्हवूच अमिताक 
म्हळे , “ आगो दुका , सांग गो म्हाका " . अमिता रडटा रडटानाच 
हांसपाक लागले . 
म्हाका भूक लागल्या 

मार्च १ ९९ ० त पेडण्यां एक कोंकणी लेखक संमेलन जालें . आयतारा 
दिसा मुख्य कार्यक्रम आशिल्लो . सुमार धा वरांचेर अमिता पेडण्यां 
पावलें . तें मंडपांत येनाफुडें हांव ताचेलागीं वचून ताका म्हळे , “ आगो 
दुका , सांग गो म्हाका , उशीर कित्याक गो 

तुका 

? " 
" दत्ताबाब , हांव वास्कोच्यान आयला . म्हाका सामकी भूक लागल्या . 
अमिताच्या पोटांत कावळे रडटाले जावंक जाय . म्हणूनच ताणें थकिल्ल्या 
आवाजांत जाप दिली . 

संमेलनाच्या मंडपालागींच एक दुकान आशिल्लें . हांव अमिताक 
थंय घेवन गेलों आनी ताका खावपाक दिलें आनी च्या दिली . 
च्या घेनाफुडें अमितान पयशे दिवपाक पीतल्यान पयशे काडले . 
तेन्ना हांवें ताची पर्स धांपली आनी म्हळे , “ आगो दुका , सांग 
गो म्हाका , पयशे कोणे सांगले गो तुका ? ” अमिता ये . तोंड 
करून सदचेभशेन हांसलें . 


दूधसागरान व्हेलें ? 


अशे हे अमिताक आनी ताचे व्हडले भयणीक बबिताक आयतार , 
२५ नोव्हेंबराक दूधसागरान ओडून व्हेली . अमिताचे प्रफुल्लित तोंड 
हाचे फुडें दिसपाचे ना . अमिताच्या मृतदेहाक खांदो दिवन स्मशानभूमीत 
व्हर म्हणसर म्हाका तरी अमिता आमच्यांत आतां उरूंक ना , हे 
खरेंच दिसनाशिल्लें . स्मशानभूमीत लेगीत दोळे सांसणाचे धांपून पडिल्लें 
अमिता अकस्मात आपले दोळे उघडटलें , आनी येदें तोंड करून 
हांसतलें अशें म्हाका आपलें वोगीच दिसतालें . आनी अशें तें हांसलें 
म्हणटकच ताका मोठ्यान विचारशें दिसतालें , 
' आगो दुका , सांग गो म्हाका , 
सांग गो म्हाका , फटोवन वचप , 
फटोवन वचप , पुटवलें तुका ? ' 

दत्ता नायक 
' राष्ट्रमत ' 


अमिताच्यो कविता 


अकरा 


३ 
. 


पुरस्कार 


बाय 


हाज्या 


र्गेस्त अमिता सुर्लकार 

कवितांच्या 
स झेल्याच्या रूपान ताजी याद अजरंवर जावन उरतली हातूंत 
दुबाव ना . हेर कशाय रूपान ताजें यादस्तीक करपापरस कविता 
झेल्यांच्या रूपान तें करप हे चड योग्य आसा , कित्याक तर बाय 
अमिताचो कवितेचेर चड मोग आसलो . ताची जीण म्हणजे एक 
काव्य आसलें , आनी ताचे काव्य ताचे जिणेचें एक भोव चकचकीत 
तास आसलें . 

बाय अमिता आमचे कॉलेजीचें कला फाट्यांत शिकपी भुरगें . 
ताणें बी.ए.ची पदवी घेतली . कॉलेजीत शिकतना ताणें खूब कविता 
बरयल्यो . आपल्या आनी हेर भुरग्यांच्या कवितांच्या गायनांच्यो आनी 
वाचनाच्यो बेसबर्यो कार्यावळी घडोवन हाडल्यो . ताच्या स्वत : चे कवितेत 
एक व्हड उमळशीक आसताली . तेच उमळशिकेन ते आपल्या आनी 
हेरांच्योय बी कविता सादर करतालें . बऱ्या कवितांक काळजांतल्यान 
आनी धादोसकायेन दाद दितालें . बाय अमिताक कविता म्हळ्यार 
जीव की प्राण . ती ताज्या रक्तांत , स्वासांत आनी काळजांत खोल 
खोल रिगून बशिल्ली . 


अमिताच्यो कविता 


बारा 


खूब संवेदनशील मन , निरीक्षणाची खोलाय , अन्यायाआड पेटून 
उठपी काळीज आनी शीम नाशिल्ली उमेद हे ताचें म्हालवज . खेरीज 
तें आशिल्लें धनी देवदत्त प्रतिभेच्या देण्याचें . नखेत्रांचे देणे कशें 
आसलें ताजें प्रतिभेचे लेणे . त्या लेण्यान ताची सगली कविता अलंकारीत 
जाल्ली आसा . सळ्ळ करून विजेचो लोट येता आनी वता . पूण 
खिणान तो सगल्यांचे दोळे दिपकावन सोडटा आनी गती भारावन 
सोडटा . तेचपरी बाय अमिताची कविता . थोडींच वर्सा ताणें कविता 
बरयली . ती संख्येन थोडी आसा जायत . पूण खात्रीन ती आसा 
तेजिश्ट कविता . जिच्यांत रसिकांक भारावन उडोवपाची खर तांक 
भरल्या . 

धुमकेतू आसता अल्पजिवी ; पूण महा तेजस्वी . ताचो प्रकाश खर . 
बाय अमिताची जीण तशीच ; अल्पजिवी , पूण तेजस्वी . ते जगलें 
तें पुरायपणान जगलें . ताका देवान दिल्ली थोडीशींच वर्सी . तांचें 
ताणें सार्थक केलें . ताणें वैल्या पांवड्यावयलें शिक्षण घेतले . ते घेतना 
विद्यार्थी चळवळींत पोटतिडकीन वांटो घेतलो . तेखातीर कश्ट उसपिले , 
साहित्यीक कार्यावळी जळींमळी घडोवन हाडल्यो , तेखातीर खूब पायपीट 
आनी पदरमोड केली . सांस्कृतिक कार्यावळींनी तें तर आंब्याचो ताळो 
कशें सदांच हाजीर . वाड्यावयल्या माणकुल्यांखातीर संस्कार केंद्रां ताणें 
चलयली . खूब इश्ट इश्टिणी जोडल्यो . तांच्यासयत गिरीभ्रमणां आनी 
पदभ्रमणां खूब केली . असल्याच एका साहसी पदभ्रमणांतूच ताका 
आपलो जीव व्हगडावचो पडलो . जिणेंतलो खिणान खीण ताणे उमेदीन 
सारलो . इतलेंय करून ताणें सरभोंवतणच्या लोकांकडचे आनी संस्थांकडचे 
आपले मायेमोगाचे संबंध केन्नाच पातळ जावंक दिले नात . दिशीमाशी 
ताचें कार्यक्षेत्र वाडत गेलें . पूण तशीच ताजेबद्दल ताज्या संपर्कात 
आयिल्ल्या लोकांक दिसणारी लक्तुबाय आनी अपुर्बायूय वाडत गेली . 
ताणे जिणेचेर मोग केलो . लोकांचेर मोग केलो . लोकांचोय अलोट 
मोग घेतलो . खूब जाणांची भावजीवनां गिरेस्त केली . तांच्या मार्गार 
उजवाडाची झाडां लायलीं . आनी अचकित एक दीस आपूण अनंत 
काळाच्या पडद्याआड नाच्च जालें . आज आमच्या मदीं उरल्यात 
त्यो बाय अमिताच्यो ओडलावण्यो यादी आनी तितल्योच ओडलावण्यो 
अशो ताज्यो कविता . 


प्राचार्य माधव कामत 


अमिताच्यो कविता 


तेरा 


४ . 


सासणाची याद 


स 


लावन 


कशे पाखां 

उडून 

गेले . आंगा 
दी खांदार खेळयल्ल्यो म्हज्यो ह्यो माणकुल्यो भयणी केन्नाच खांद्याक 
खांदो लावंक लागल्यो . म्हज्या बरोबरीन वागूक लागल्यो . आनी खंयच्याय 
भयणिकडेन जुळ्ळेना तें इश्टागतीचे नातें ह्या म्हज्यापरसूय आठ - धा 
वर्सानी ल्हान पिरायेच्या भयणिकडेन जुळ्ळे . म्हज्या संवसारांतल्या 
सुख : दुखाकडेन समरस जावपी , म्हज्या आदाराक पावपी , गरज पडल्यार 
आपूण ल्हान आसूनय म्हाका धीर दिवपी हीं म्हजी माणकुलीं . म्हजो 
कविता संग्रह छापलो , कविता रेडिओर आयल्यो , खंयूय कार्यावळ 
आसली हांच्या तोंडार उमेदिची फुलां फुलताली . तुजें घर आमी 
सांबाळटात , तूं मुखार सर म्हूण म्हाका मुखार काडीत रावपी ह्यो 
इश्टीणी . म्हज्या भुरग्यांच्या मर्णाची वार्ता दोतोरांनी म्हाका सांगूक 
नाका म्हुण सांगिल्लें . अमू - बबू म्हाका येदींशी . पूण कितली धिराची ? 
काळजांतलें दुःख दोळ्यांतल्यान दिसचे न्हय हाची जतनाय घेयत , 
नकळो जावन रंगोवपी म्हज्या भुरग्याच्या बारशाच्या सपनांनी आपूणय 
वांटो घेताली . म्हज्या सांगाताक आपूणय हांसताली . आनी हांव मात 


अमिताच्यो कविता 


चवदा 


अभागे . म्हज्या दोळ्यांमुखार दोगांयकय काळान ओडून व्हेली . दैवाचें 
आव्हान स्विकारून हांसत रावपी हांव तेन्ना मात अगतिकशें दैवाची 
क्रूर करणी पळयत उरलें . कांयच करूंक शकले ना . 

मनीस केन्ना केन्ना सहज म्हुण उतरां उलोवन वता . त्या उतरांच्यो 
यादी मागीर सासणाच्यो काळजांत घर करून बसतात . 

त्या दिसा अमिता सदचेवरी उमेदीन भावोजीक आपल्यो गजाली 
सांगतालें . आपणे थापिल्ल्या निसर्ग क्लबाचे पयले भोंवडेक कोण 
कोण वतली , ते सांगतालें . ताणें म्हाका आनी म्हज्या घोवाकय 
आपोवणे दिलें . हरशी ताका तेंको दिवपी नंदकिशोर केना न्हय तो 
ताका वेगळेच सांगपाक लागलो . “ अमिता , तें ट्रॅकिंग पुरो आतां . 
अभ्यासाक लाग . नांव कशेय भशेन काडूंक जाता पूण स्कॉलर जावन 
नांव काडटा ताका समाज एका वेगळ्याच आदराचे नदरेन पळयता . 
ह्या उतरार अमितान भावोजीक म्हळे , “ स्कॉलर्स जॉब इज झीरो . 
तुका निसर्गाचे कितें कळटा ? हांव निसर्गमोगी . म्हाका निसर्गातूच 
विलीन जावपाचें आसा . आनी २५ नोव्हेंबराक तें खरेंच निसर्गातूच 
विलीन जालें . 

२५ तारकेक निसर्ग सहलीक वतना रेल्वेत ‘ सुनापरान्ता'तलें भविश्य 
वाचतना बबितान सहज म्हळे , “ भविश्य बी सगळे फट . म्हज्या 
भविश्यांत हांव हुशार , सगळ्या क्षेत्रांनी नामना जोडपी आनी ल्हान 
पिरायेचेर सत्कार जातलो म्हूण बरयिल्लें . पूण बरयलां म्हाका आनी 
मेळ्ळे सगळे अमिताक . पोरूं तर अमिताचो समाजान सत्कारूय केल्लो . 
ताच्या ह्या उतरार अमिता हांसलें आनी शर्टाची कॉलर टायट करीत 
म्हणपाक लागलें , “ भिवं नाका बबू . आगो म्हज्या बरोबर तुकाय 
नांव मेळोवन दितलेंच . " आनी ताणें हीं उतरीं खरी केली . अमिताखातीर 
बबिताय सगळ्यांच्या स्मरणांत उल्लें . 

दोगांय मदीं दोन वर्साचो फरक . पूण दोगांयचे शिक्षण वांगडाच 
जालें . वाडदीस एकाच दिसा मनयताली . दोगांय वांगडाच भोंवताली 
आनी वांगडाच गेली . पूण गेली कशें म्हणूं ? जिवांत जीव आससर 
काळजांतल्यो तांच्यो यादी कश्यो वेगळावं येतात ? 

अमिताच्या काव्यसंग्रहाच्या रुपान तर ती आतां सासणाची याद 
उरतली . 


" 


नयना नंदकिशोर आडारकार 


अमिताच्यो कविता 


पंदरा 


1 


१ . 


हांव सवणे 


हांव सवणे माणकुलें 
सरयां पांदऱ्यांत बांदिल्लें 
हांव सवणे माणकुलें 
बंदीस्त जगांतलें . 
पूण हाच्याफुडें ना म्हाका 
अशें बंदिस्त जीवन जगचेलें 
जिवित हे कळमेल्लें 
म्हाका मेकळ्या मळबांत 
आसा भोंवचेलें 
मेकळ्या मनान 
दिसता म्हाका गावचेलें . 
अितले दीस जगलें हांव 
बंदिस्ताचें तें जिवित 
आतां मात जगचेंना 
सरयां पांदऱ्यांत . 


अमिताच्यो कविता 


२ . 


वाटेवयल्या लजेझाडा 


वाटेवयल्या लजेझाडा 
अशें बाये लजूं नाका 
लजत मुड्डत रावलें तर 
हांगाच तिश्टत उरतलें 
केन्नांय वादळ आयलें तर 


हुमटून मगो पडटलें . 


पांचव्याचार पानांमदीं 
गुलाबी सोबीत फुलां धोलतात 
पूण कितलेशेच दळीद्रे 
माडोवन मगो तुका वेतात . 
पूण फुला तूं भियेव नाका 
निरशेत मान खालांव नाका 
हक्काखातीर झगडूंक 
जपून पावल घालूंक जाय 
दोळ्यांत कांट्या तेल घालून 
जपून तुका रावूक जाय . 


अमिताच्यो कविता 


२ 


३ 
. 


कोगुळ 


पयस ओका आंब्यारुखार 
कोगुळ गीत गायता 
तेंच गीत हांव तुमकां 
गावन आयज दाखयतां . 


देवान म्हज्या , काळेंच आंग 
कित्याक दिलें म्हाका 
पोपटान दिलो न्हयकार 
पळोवन म्हजीं काळीं पाखां . 


कितलो गोड सोबीत आवाज 
दिलो तुवें रे म्हाका 
पूण चाळोवन चाळोवन 
मनीसजात करता 
जीव पुरो - नाका . 


अमिताच्यो कविता 


३ 


४ . 


म्हजी आवय 


मुठभर आसा तातूंतलें 
बोटभर तुका घे 
म्हणपी म्हजी आवय . 
शेजाऱ्यालो कोयर 
काय आपणालो कोयर 
हाचेर विचार करीनास्तना 
सान्न मारपी म्हजी आवय . 
' कांय ना ' म्हण्टल्यांचो रितो पोसो 
' आसा ' म्हण्टल्यांगेर 
सदांच घसघसो 
अशा मताची म्हजी आवय . 
वाड्यावेल्या भुरग्यांची ‘ माई ' 
ती म्हजी आवय 
भरिल्ल्या तोरांचे रुचीक लोणचें 
तशी म्हजी आवय . 


अमिताच्यो कविता 


४ 


५ 
. 


आगमन 


आयज धतरेर ओक 
बाळक जल्मलां . 
आमी 
ताचो ‘ बारसो ' करूंक ना , 
' बॅप्तीजम ' करूंक ना 
आमी ताचें 
शुद्धीकरणच करूंक ना . 


आंगांत नितळ निश्पाप 
रगत व्हांवतना 
शुद्धीकरणाची गरजच कित्याक ? 


' जातीयवाद ' पेट्टी कीट 
मागीर अमक्या जातीचो 
शिक्को कित्याक ? 


ह्या शांतीदूताचे आगमन 
न्हय खंयच्याच मशिदीत , 
चर्चीत , वा देवळांत 
तर , जण ओकल्याच्या काळजांत . 


अमिताच्यो कविता 


५ 

६ 
. 


बापूजी 


धन्य धन्य महात्मा गांधी 
बापूजी आमचे म्हान 
व्हड देसाचे व्हड नेते 
उंचेलें तांचे स्थान . 


अहिंसेचो मार्ग आपणावन 
राखलो मनीस - धर्म 
अकूच विचार आसलो तांचो 
करात बरें कर्म . 


व्हड देसाचे व्हड नेते 
विशाळ तांचे मन 
अकचाराचें रोयलें रोप 
देखलें ओक सपन . 


शांतताये दूत जावन 
रचलें ओक कवन 
सगळी मेळून झट्क जाय 
करूंक भारत म्हान . 


६ 


अमिताच्यो कविता 


६ 


७ . 


सत्कार 


म्हाका मेळिल्ल्या यशाखातीर 
म्हजो सत्कार करूंक 
तुमी म्हाका आफयलें . 
तुमचे उतर राखूक 
हांव सुवाळ्याक आयलों . 
तुमची जायरात वाचली 

' अपंग ' भुरग्याचो सत्कार ' 
व्हड अक्षरांतली उतरां 
बरीच झळझळळीं . 
माचयेफाटल्यान सेटीन कपड्यार 
बेगडीन सजयल्लें 
' अपंग ' बरेंच खुल्लें 
माचयेर म्हाका चाकांची खुर्ची 
साद्या खुर्चेर बसपाची 
तांक आसून लेगीत 
अशें कित्याक घडचें ? 
तुमी म्हज्या बुद्धीचो 
' सत्कार ' करतात 
काय म्होडक्या पायांचे 
प्रदर्शन मांडटात ? 
पूण ती चूक तुमची न्हय 
म्हज्यासारके विचार करूंक 
देवान तुमकां म्हज्यासारकी 
तकली दिल्या व्हय ? 


अमिताच्यो कविता 


७ 

८ . 


दर्या गाजता तेन्ना 


रातच्या अकोड्या काळखांत 
दर्या गाजता तेन्ना 
ओक व्हडें उदकांत पेंवता 
वयलो तांडेल मळबाक पळयत 
मोटे आशेन तळाक सांसपिता . 
ताच्या घरा अकूच आळशी चलो 
दिसभर भोंवपी , रातचो न्हिदपी 
आंगान तांडला जसो काळो बुकलो 
तरी देंवचार - भुताखेताक भिवपी . 
सदचें अशेंच घडटा 
रातच्या ओकोड्या काळखांत 
दर्या गाजता तेन्ना 
ओक व्हडें उदकांत पेंवता . 
आनी वयलो तांडेर 


मळबाक पळयत 
मोटे आशेन तळाक सांसपिता . 


अमिताच्यो कविता 


८ 


पूण ओक दीस वेगळेच घडटा 
आयज होडयेक न्हायन दिसता 
बुचकळ्यो मारीत 
वयलो तांडेल सासपित सासपित 
तळाक पावता 
आनी तेन्नाच दर्या 
व्हडान गाजता 
पोटाखातीर आळशी भुरगो 
पोटा - फाटीक पडून खळग्यो 
बापायवरी व्हडें हालयत 
दर्या तळाक सासपित रावता 
वाऱ्या तालार 
व्हडें नृत्य करता 
आनी ओका मित्रा आशेन 
दर्या व्हडान गाजता 
दर्या व्हडान गाजता . 


अमिताच्यो कविता 


९ 


९ . 


चौकटींतलें चित्र 


ते चौकटींतलें 
तुमीच पितारिल्लें तें चित्र 
त्या चित्रांत ओक अस्तूरी 
विलुदी काळजाची 
अथाव भविश्याची 


तिच्या मुखामळार 


फकत मोग 


उपेग तिचो फकत 
घेवंक संभोग 
पायांत तिच्या 
खुळखुळटा घागर्यो 
हातांत दवले आनी लाटण्यो 
पूण 
आतां हें फास्केंतलें चित्र 
सगळे बदलूंक जाय 
तिच्या मस्तकार 


अमिताच्यो कविता 


१० 


फकत तिच्याच संवसाराची न्हय 
तर विश्वाच्या जापसालदारकेची 
रेखा मांडूंक जाय 
तिच्या ओठार क्रांतीची 
उतरां घालूंक जाय 
पायांतल्यो घागो तोडून 
तिका बंदखणीतल्यान 
मेकळी करा 
आनी हातांतली 
लाटणी खोडून 
अन्यायाविरूद्ध लडपाची 
पेट्टी मशाल पितारात . 


अमिताच्यो कविता 


११ 


१० . 


धवीं कुपां 


फांतोड्डेच्या पारार , रातीन रातभर पुंजायल्ली 
रंगयाळी सपनां मळबाक ओंपली 
तशी किर्णांची वाट पळयत 
धर्तरी शिरशिरली . 
रातीची रातभराची पुंजी 
तांबड्या - निळ्या - पिंगश्या - हळडुव्या 
सपनांनी कुपांक चडल्या धुंदी . 
ही रंगाची सोबितकाय पळोवंक 
कितल्योश्योच पापण्यो तेळून रावल्यात 
वा ! वा ! सुंदर ! अतिसुंदर ! 
ओका फाटल्यान ओक शेरे घेयत 
तांबड्या - निळश्या - पिंगश्या - हळडुव्या 
रंगांनी मळब फुल्ला 
मागीर हरशींचें धवें मळब 
खंय शेणलां ? 
आख्ख्या दिसाक वावर करपी 
धवेफुल्ल कुपांक विसरून 
ह्या पिकपिकत्या काजुल्यावरी 
खिणयाळी रंगपंचम पळोवन 
सगळींजाणां म्हणटात 
' आयज मळब कितलें सोबित दिसता ' 
वा ! वा ! सुंदर ! अतिसुंदर ! 


अमिताच्यो कविता 


१२ 


पूण म्हाका मात हातूंतली 
सोबीतकाय दिसचना . 
रंगयाळीं सपनां तर नाच ना 
कारण म्हाका संवयूच ना 
असलीं फटकीरी सपनां पळोवपाची 
पूण ह्यो रंगरंगयाळ्यो जोडयो 
म्हाका आवडनात अशें ना 
तांचो ओकवोट तर 


अग्रुपाचो 


. 


पूण तांतूतले रंग मात म्हाका 
वेगळेच कितेंतरी खुणायता . 
ही सकाळ तर म्हाका 
आजून मद्यानरातूच दिसता 
ही पिंगशी आनी म्लान निळी कुपां 
म्हाका शांततेचो संदेश दितात . 
पूण तातूंतलो तांबडो रंग मात 
दर्या खुबळिल्ल्यावरी आमच्या 
तरणाट्यांच्या खतखतत्या 
रक्ताची वळख करून दिता 
आनी जगांत घडटल्या 
द्वेश , अन्याय , अत्याचार 
आनी भ्रश्टाचारा विरूद्ध 
लढूंक तांक दिता . 
हो हळडुवो रंग म्हण्टा 
ही लडाय लडपाची शस्त्रां 
तुमच्या तरणाट्यांच्या भुजार 
जाण्टेल्यांक मारूनी मजा आतां 
तुमच्या खुस्तार 
मागीर भंय कसलो 
धवीं फुल्ल जैताची कुपां 
आमच्याच वाट्याक 


आमच्याच वाट्याक . 


अमिताच्यो कविता 


१३ 


११ . 


घोंटेर 


ह्या पोंतार तो पोंत 
त्या पोंतार हो पोंत 
पोंतामुखार सूय ना 
पोंताफाटी गांठ ना 


पूण पोतार पोंत 


पडत वता 
खिणान खिण तांचो घोटेर 


घडत वता . 
कोणा गा ही हातसफाई 
कितल्या वर्साची गा 
ही कमाई 
काथ्याकीस चुट्टा तास 
सवण्यां घोटेराक 


लागना लाखारास . 


माणकुल्या सवण्या घराक 
गरज फकत मोगाभास . 


अमिताच्यो कविता 


१४ 


ह्या घरावेल्यान त्या घरार 
ह्या झाडावेल्यान त्या झाडार 
माणकुले चोंचीत माणकुलो तांस 
घोटेर तयार जाल्याशिवाय 
घेवचींना कोणूच स्वास . 
' माणकुलो आमचो घोंटेर आसचो ' 
पोक्या सपनांचेर 
ना तांचो विस्वास . 
ना अभ्यास , ना ट्रेनिंग , 
ना मिसळण , ना फसवण 
अजापा गजाल म्हळ्यार 
सगलेच घोंटेर ओकाच फॉर्मार . 
वारें वादळ येवन गेलें 
झाडां पेडां उमथून पडली 
पूण घोंटेर मात 
जशाक तसो 
धोलत्या माडावेलो 
रेंदेर कसो 
सुटसुटीत घोटेरामदी 


घटमूट माळो 


चुट्टांच्या खांचीत हो 
लोंबता जसो झोपाळो . 
हांव निरखितां निरखितां 


अमिताच्यो कविता 


१५ 


म्हजे दोळे झेमतात 
सकाळचो सूर्या लेगीत 
उजवाड फांकावन दमता . 
पूर्ण चुट्टांचे ते खांचीत 
अजूनय तेंच घडटा . 
ह्या पोतार तो पोंत 
त्या पोतार हो पोंत 
पोंतामुखार सूय ना 
पोंताफाटी गांठ ना 
पूण पोतार पोंत 


पडत वता . 
खिणानखिण तांचो 
घोंटेर घडत वता 
सपनां - किर्णां फांकायत वता 


व्हडान व्हड आसत 
तो अिंजनेर 
आसत तो गवणो 
पूण सवण्यायेदो गवणो 
अजून कोण जावना . 
जरी बांदले आसत 
तांणी बंगले 
अिमारतीचे पन्नास मजले 
पूर्ण अजून सवण्या घोटेर 
मात कोणूच बांदूक ना शकले . 


अमिताच्यो कविता 


१२ . 


हे महामानवा 


हे महामानवा , हांव दर्या 
तुज्या पुर्वजांच्या बऱ्यावायट 
कर्तुपांचो ओक ओक खीण 
म्हज्या काळजा - चोपडेर बरयला . 
त्या अितिहासांतले बरे खीण 
जावन जिवे तट्टटीत 
ओका ओका ल्हारावरवीं 
तुमकां दिवंक येतात संदेस 


1 


पूण देगेर येवन 


रुपडी घाल्ले तुमचे 
वर्तमान जिणेक पळोवन 
खंती खंती जातात 
आनी मोटे उर्बेन 
धाविल्लें म्हजें ल्हार 
निरशेत - खरशेत 


अमिताच्यो कविता 


१७ 


कुडक्या - कुडक्यांनी आपट्टा 
आनी पर्थे येतना हाडटा 
तुमच्या अंतस्कर्णांतलें कुस्केंपण 
ह्या बोटावयली नुथी 
त्या बोटार करपी 
तुमची काळी कर्तुपां . 
म्हज्या काळजा - चोपडेक 
हो भार आतां 


सहन जायना . 
हज्या पोटांत आतां 
पेटला उजो 


काळजाक आयला भार 


तरीय दितां ओक संद तुमकां 
करात देसाचो उद्धार 


करा तुमच्या 


बऱ्या गुणांची रवी 
आनी नितळ मनाची दोरी 
घुसळयात , करात मंथन . 


अमिताच्यो कविता 


१८ 


१३ . 


ती बायल मनीस 


कोण म्हण्टा बायल मनीस 
भित्री गोगलगाय ? 
हांवें पळयल्या 
रातच्या काळख्या काळखांत 
सोऱ्याच्या बारांतली 
ओक बायल 
तिचे हांडीर ओक बाळक 
ताच्या भविश्यांत सगळोच काळोख . 


कोण म्हण्टा बायल मनीस 
अबला ओज्याभोरो 
तिणे तर घेतिल्लो आपल्याच 
कश्टाच्या पैशांचो सोरो . 


कोण म्हण्टा बायलमनशेक 
ना समानतेचो हक्क 
हांवें पळयल्या 
ओक बायलमनीस 
कितल्याश्याच दादल्यांच्या 
भुजाक भुज लावन 
रस्त्यार चलताली 


लकत लकत . 


अमिताच्यो कविता 


१ ९ 

१४ . 


तांकां घर गावलेंच ना 


सकयल माती वयर मळब 
साका - वण्टी बुरका जनेला 
हाडांचो भुसो दोळ्यां कलप 
उदकाच्या तळ्यांत रावन 
तो उदकाकूच आशेला , 
वळखलेत तुमी ? 
ना मू ? 
तो ओक मनीस 
ना ना तो ओक मानेरी 
ताचो जल्मूच जाला 
पिंदक्या बोतरांत 
तो वाडलाय तांबडे मातयेंत 


अमिताच्यो कविता 


२० 


तो ओक मानेरी 
व्हडाव्हडाचे ताणें बांदले 
बंगले - घरां 
पूण ताका मात घर गावलेंच ना . 
आतां संवसाराचें रथचक्र 
घुवडावन धुंवडावन 
तो थकला , तो दमला 
ताचो चलोय मानेरी 
ताणेय बांदली हजारांनी घरां 
पूण तांकां घर गावलेंच ना . . 
सरकार खंय गरीबांक 
बांदून दितात घरां 
पूण सरकार हांगा 
पावलोच ना . 
तांकां घर गावलेंच ना . 


अमिताच्यो कविता 


२१ 


> 


१५ . 


म्हालगड्यांची सुखदुखां 


ओक म्हालगडो ओक गावडो 
धोलत्या माडार गायता कांतार 
जायात जागे जायात जागे 
हे जीणेतले आतां 
कांय खीण उल्ले 
तेन्ना हो माड आसत काय 
हांव नकळो . 
पूण हो संवासार मात 
आतां बुडचेलो . 


फुटपाथार रडटा चामार 
जगाचें उलोवंक 
हांव नेणार 
मागतालो तुटूं तुमची चपलां 
पूण आयज 
म्हजेंच काळीज तुटून पडला . 


शेतकारभाव कापता कणसां 
दिसता कापची अशीच मुंडकां 
खांवची तोंडां वाडत गेल्यां 


२२ 


अमिताच्यो कविता 


आनी आमची तोंडां 
भुकेन काबार जाल्यां . 


कामगाराचो घणार घण 
भांगरा खाणीत मातये कर 
दिसरात घाम गळोवन 
मातये कणाचेच आमचे मोल . 


बाजयेर ओक जाण्टी खोकता 
तोवूय सूर हेच सांगता 
अितलो तेंप पिडले आमकां 
आजूनय बाबा कित्याक पिडटा ? 


देवामुखार मात ओक भटमाम 
आपणालेंच भविश्य मांडटा 
संवसाराचें कितेंय जांव 
म्हजी जीण आतांच फुलता 
तेन्ना देवा उपकार करून 
कोणायल्या सपनांत वच 
आनी मात्शें ताका सांग 
संवसाराचें कितेंय जांव 
पूर्ण वर्मांतल्यान पांचदां तरी 
तुजी जात्रा मात जांवच जांव 
ह्या जगाचें जाता तें जांव 
पूण तुज्या भक्तांची मात 
मळबा येदी गर्दी जांव . 


अमिताच्यो कविता 


२३ 


१६ . 


लक्षीम 


लक्षीमें घोवा गे 
सोयन लायली वायटी 
लक्षीमें घोवा गे 
जुगारान लायली कट्टी 
लक्षीमें घोवागे 
नायकीणीची गोडसाण 
लक्षीमें घोवा गे 
नालायकीची हिमसाण 
लक्षीम बावडी भोळी गाय 
दुख सोसता ना करी हाय 
आयज लुवणी फाल्यां कापणी 


ना अन्न ना वस्त्र 


ना ताळ्यार पाणी 
लक्षीमेक घोवान 
ना केन्ना नंदयली 


२४ 


अमिताच्यो कविता 


आपल्या पोटापासत 
झरझर झरयली . 
आयज ना कोणाची लुवणी 
ना कोणाची कापणी 
बांदून भोरो लाकडाचो 
लक्षीमेन वाट धल्ली बाजाराची . 
अितल्यान आयली मगा 
धावत शेवतू 
पदरान पुसत दुकां 


आयली रडतू 


लक्षुमें विकट घडलां 
लक्षुमें विकट घडलां 
तुजो धनी तुका 
सोडूनी गो गेला . 
लक्षीमें भोरो पडलो गळूनी 
कुसकी दोरी तुटूनी 
शिरपुटां वाऱ्यार पडली 
मन निस्तब्ध रूप निस्तेज 
लक्षीमे दोळ्यांफुड्यांत 
तिच्या मुखामळाचे चित्र उबें 


भव्य उजाड कपल 


अमिताच्यो कविता 


२५ 


जशें पसरलां धुके 
कोणें तोडीली गे 
काकणां हातीची 
कोणे ओडीली गे माथ्याफांती 
काना नाकांत ना नग 
मन काळे काळें कूप 
लक्षीम दात - ओठ चाबत 
नाकपुड्यो फुलयत 
आड्डली व्हडान 
ना जावचें अशें कदापित 
ना जावचे अशें कदापित 


म्हाका कुकूम जाय गा 
म्हाका कुकूम जाय गा 
म्हाका रांड जावचेलें ना 
लक्षीमेन घाली घोवा गाळ 
कोणापसत तोडूं गळ्या माळ 
शेवतू समजायती लक्षीमेक 
जाणा तुजो मोगाचो गा धनी 
तुज्या कुंकवाचो गा धनी 
पूण काळाचेर 
मात ना कोणाची 
लक्षुमे , काळाचेर 
मात ना कोणाची . 


अमिताच्यो कविता 


२६ 


१७ . 


अन्याय 


देवाच्यान सांगतां तुमकां 
म्हजे आवयचेर अन्याय जाला . 
तरातरांच्या मनशाच्या वजनान 
म्हजी आवय सामकी चेपल्या . 
तिचें भिंगा पडिल्लें आंग 
तिच्या थाकायेची गवाय दिता . 
तिची उदकाची तान 
तिच्याच भुरग्यांच्या रगतान 
भागोवची पडटा . 
पूण ती मात दुकां 
गळोवपाखेरीज कांयच करूंक शकना . 
जेन्ना निश्पाप भोळ्या - बाबड्या मनशांची 
प्रेतां दिसपट्टी उज्यार जळटात 
तेन्ना तिचंय काळीज सरणार चडटा . 
आनी तेन्ना ती 
हड्डे बडयत सांगता , 
' म्हजेरूय अन्याय जाला 
म्हजेरूय अन्याय जाला . 


अमिताच्यो कविता 


२७ 


१८ . 


जुजे नेणार 


ओका माडावयल्यान दुसऱ्या माडार 
पाडटा नाल्ल जुजे नेणार 
पायांत दोरये वाळे 
मनीस म्हळ्यार मनीस 
पूण माडार ताचे माकडाचाळे . 


हो जून , तें आडसर 
हो वांज , हो सुको 
ओका खिणांत , ओके नदरेन 
ताका कळटा हो माड गा पोको 
शंभर - देडशें सगळे माड झोडले 
हजारा - हजारांनी 


अमिताच्यो कविता 


२८ 


भल्ल्यो नाल्ला राशी . 
ओका माडाचेर तीन नाल्ल 
हिशेब लायतां लायतां 
जुजे ओंठार फुल्लो हांसो . 


अितल्यान आयलो ओक धेगसो 
' जुजे तूं म्हजो रीणी 
बापायन तुजे दिवची आसलीं 
रुपयाची पांचशीं नाणी 
दोनशे तुजे फिटले 
आनी तिनशें उल्ले . 


जुजे हांसो उजो कसो 
धनया उतरांनी पालवलो 
मात धनया ओठार 
फुल्लो हांसो 
करून जुजे रितो पोसो . 


अमिताच्यो कविता 


२ ९ 


१ ९ . 


ओलो पावस 


काळ्या काळखांत , ओल्या पावसांत 
त्या घरार ओक घुघम आड्डता , 
तांबड्याच दोळ्यांचें , वांकड्या पायांचे . 
ताच्या प्रत्येक पाखांत ओक ओक प्रस्न . 
अक पांख अत्याचाराचे , तर ओक पांख 
भ्रश्टाचाराचे , तर ओक पांख 
कोणा ओका आंकवार चलयेर केल्ल्या 
बलात्काराचें . 
ही हळशीकावणी पाखां घेवन 
हे घुघम हेडत आसा 
गांवागांवानी , देसादेसांनी . 
पूण 
हाच्याफुडें अशें जावचेंना 
फायची सकाळ उजवाडचे पयलींच 
आमी ह्या घुघमाचे दोनूय दोळे 
फोडून वडयतले 
ताच्या पाखांची होळी पेटयतले 
मागीर आसतलें ओक घर 
घराचेर ओलो पावस 
टींब ..... टीब ...... 


अमिताच्यो कविता 


३० 


२० . 


कवनां 


१ . 


अन्यायाचे बोल कण्हयत 
विश्वासघाताच्यो वेणी सोशीत 
ओक कश्टी मन व्हियेता 
आनी विश्व बदलपा अितलें 
घेवन बळगें 
ओक कवित जल्मता . 


२ . 


मनशाचो जल्म 
नितळ निवळ च्याचे आदणशें 
जैन जुवानीत तातूंत भरता 
साखरेची गोडसाण 
आनी निमणी 
पावडरीची उकळी . 


३ 
. 


न्यायदेवता कुड्डी कित्याक ? 
आमचेर जातले अन्याय 
पळोवंक जायना देखून ? 


अमिताच्यो कविता 


३१ 


४ . 


हांवे मागिल्लो 


उदका घोंट 


आनी तुवें बुडयलो म्हाका 
सांगून ल्हारायेदी फट . 


.با 


मळबांत शेणिल्लें हांव सवणे 
आयज मळब शेणलां 
म्हज्या पाखांपोंदा . 


६ . 


कांय खीण सुशेग मेळचो म्हुण 
दोळे बंद केले 
आनी जीव सामको घुस्मटलो . 
मागीर जिवितभर 
काळखांत रावपी कुड्ड्याची 
कितें दशा काय ! 


अमिताच्यो कविता 


३२ 


७ 
. 


आमी तांकां निवडून दिले 
व्हड मानून तांकां 
दिल्यो तांच्या लागी 
उदरगतीच्यो पेट्यो मशाली 
पूण संद सादून तांणी मात 
आमचीच सरणां पेटयलीं 
आमचींच सरणां पेटयलीं . 


८ . 


म्हजें मन समाधानान हांसलें 
हांवें मेळयल्लें घसघशीत येस पळोवन 
अकाद्या आतांच बाळंत जावन 
आपले कुशींतल्या बाळकाक 
निरखिणारे आवयवरी . 


९ 
. 


पयलीं हांव आशेल्लें 
लावंक मळबाक बोट , 
आयज मळब पायाकडेन 
तरीय म्हाका किंकोत . 


अमिताच्यो कविता 


१० . 


आमी धड आलतडचे न्हय 
धड पलतडचे न्हय 
उदकांतल्यो सोडयत जटयो 
तुमकां सगळ्यांक 
नवे दिकेन व्हरपी 
आमी तारवटी . 


११ . 


हांव सोदतां 
' म्हज्यांतलें हांव 
हांव शेणलां 
म्हज्यांतल्या 
' हांव'च्या सोदांत 
आनी सोदतां सोदतां कळ्ळे 
हांव साप्प शेणलां 
अस्तित्वाच्या ओघांत . 


अमिताच्यो कविता 


३४ 


२१ . 


तन्न्या मना 


तन्न्या मना , सांग गो कानां 
कित्याक मन रमना ? 
कोणाच्या काळजांत गोड 
तुजें काळीज आडकलां ? 
आंबाड्याचेर मोगरे कळे 
ओठार लाली रंगल्या पळे 
तुज्या पिश्या मोगाखातीर 
सैम कितलो फुल्ला पळे ! 


२२ . 


मनकुंवरा 


मनकुंवरा म्हज्या पिया 
काळीज काडटा तुजी याद 
आनी तेदेवेळार आयकूक येता 
सवण्यां जोड्यांचो रे साद . 
मनकुंवरा म्हज्या पिया 
भर पावसान ओंठकळी 
स्पर्शाक तुज्या आतुर जाली 
दोळ्यांतली मोतयां दुकां 
पडली गालार जळींमळी . 


अमिताच्यो कविता 


३५ 


२३ . 


हळूच मोगा 


हळूच मोगा येवचे तुवें ; वनावनांत भोंवतना 
फुलांफुलां पारखीतना 
भंवऱ्या रुपान येवन मोगा 
कानांत म्हज्या गुणगुणचें . 


हळूच मोगा येवचे तुवें ; पुस्तकां वाचतना 
नदर म्हजी थिरावना 
मेंदवा मेरेन पावना 


हळूच मोगा येवचे तुवें ; आपालिपा खेळटना 
सायचो गोंडो सोदतना 


अमिताच्यो कविता 


हळूच मोगा येवचें तुवें ; आंगणांत हांव बसतना 
फुलावाऱ्यार नाचतना 
चंद्रिम म्हाका हांसतना 
नकेत्र ओक लावन मना . 


हळूच मोगा येवचे तुवें ; घेवन सोबित सैमा खोलो 
सुचोवंक म्हाका कविता झेलो . 


हळूच मोगा येवचे तुवें ; घेवन टवटवीत मोगरे कळे 
म्हणचें सैम कितलो रंगला पळे . 


हळूच मोगा येवचे तुवें ; घेवन सुरंगां वळेसर ओले 
तुजे यादीन जाल्ले म्हजे 
पळोवंक यो तांबडे पोले . 


हळूच मोगा येवचे तुवें ; हळूच मोगा येव , तुवें . 


अमिताच्यो कविता 


३७ 


२४ . 


कळी 


सकाळच्या पारार 
सुर्या आसलो अर्द न्हिदांत 
फुला - कळी झाडावेली 
ओंठा - पोल्यार तांबडी लाली . 


मनपिशा वाऱ्या ल्हारार 
दंवा न्हाण न्हातना 
खूब जाणांनी तिका देखली 
आनी थंयच बावडी फसली . 


फुलकळी फुलचे आदींच 
आयले कितले काळे भंवर 
चोरून व्हेलें तिचें म्होंव 
जल्माआदींच पावलो मरण 
तिच्या मनचो राजकुंवर . 


आतां ही आंकवार कळी 
दिस - दिस जाता काजळी 
मोगा कवनां स्फुरचे आदींच 
विरह गीत गावंक लागली . 


अमिताच्यो कविता 


३८ 


२५ . 


सारंगीच्या संथ तालार 


सारंगीच्या संथ तालार 
रात सरता सरलीना 
मैफलीच्या जैन वेळार 
साथ तुजो मेळ्ळोना . 


नकळटना दुकां - पोल्यार 
भाव रडले रस्मी ओठार 
काळजाथावन गायलें पूण 
गीत म्होवें आयलेंना . 


अमिताच्यो कविता 


३ ९ 


वाऱ्याल्हारार नाचता पदर 


तुज्या पावलार म्हजी नदर 
शिरंतरां फुल्ली तरीय 
सुलूस तुजी लागलीना . 


मुदयाळ्या तुज्या केसांत सख्या 
बोटांय नात आधीन म्हज्या 
काळजांतली काळी कुपां 
तुजे नदरेन देखलीना . 


यादीयादीन बावलें तन 
पयले भेटेंत गुंतलें मन 
मनवेलीक जाल्ली कळी 
बावली पूण फुल्लीना . 


सारंगीच्या संथ तालार 
रात सरता सरलीना 
मैफलीच्या जैन वेळार 
साथ तुजो मेळ्ळोना . 


अमिताच्यो कविता 


४० 


२६ . 


ओली सुरंगां 


१ 
. 


आयज ते चलयेच्या काळजांत 
आयल्या जोरगत 


अचळय नकळत 
जुवानीचो भार पेलयत 
शिरंतरां शिरशिरायत 
चलयेची वर्सी सोळा 
गुंथूक बसल्या ओवळां 
ओवळांचो घमघमाट 
काळीज दाखयता 
वेगळीच वाट . 


२ . 


तिचो मोगी आयलो 
ल्हारांची पाखां फांकायत 
म्होवाळशी ओलसाण दाटयत 
तो आयलो तसो 
ती मुमुरखीच हांसली 


अमिताच्यो कविता 


४१ 


ताच्या त्या ओल्या स्पर्शान 
ती लजेन विरगळ्ळी 
कोणूय येयात 
केन्नाय पळयात 
आतांचो हो आपालिपाचो मोग 
दिस - रात चल्ला . 


३ 
. 


तुजे बरोबरचे ते खीण 
कांय सुखाचे काय दुखाचे 
सुपांत घालून हांव 
फाफडूंक बसलें 
सकयल अेक कुस्कूट ना 
सूप मात 
तुजे यादीनीं 
जड - जड जालें . 


क 


2 


तुज्या मोगाच्यो यादी 
जावन ओली सुरंगां 
काळजांत रिगली 
फाल्यां ती सुकतली 
पूण पिसूडची मात 


केन्नांच ना . 


अमिताच्यो कविता 


४२ 


.را 


6 


काळीज भल्लां 
तुज्या यादीच्या 
काळ्या कुपांनी 
मोगाचो शिंवर 
घेवन योगा मोगा 
काळ्या कुपांक 


नितळ कर . 


६ 
. 


वाऱ्यान शीळ घाली 
तशी झाडावेली फुलां 
मुमुरखींच हांसली 
आनी सगळी पानां 
अकमेकांत फुतफुतली . 


७ . 


ओक सोबीत पाखो 
फुलांत रिगलो घेवन हांसो 
फुलील्लें फूल लजून जाली कळी 
हांसत्या गालार पडली खळी . 


अमिताच्यो कविता 


४३ 


८ . 


येस मेळटा तेन्ना दिसता 
तुज्यावांगडा खळखळून हांसचें 
अपयश मेळटा तेन्ना दिसता 
तुवें म्हाका खळखळून हांसोवचे . 


९ . 


मोग करप म्हळ्यार 
पिशेपणां 
मागीर म्हाका उपकरता 
म्हाका पिशेंच जावचें आसा . 


१० . 


मळबाची खोलाय पळोवना 
तरी लगीत 
तूं येतलो हे आयकून 
काळीज मळबायेदें जालें . 


अमिताच्यो कविता 


४४ 


. 


म्हाका तुजे वेंगेंत 
शेणून वचूं जाय 
विशाळ दर्यावेंगेंत रिगपी 
सूर्यावरी . 


१२ . 


ते दोगुल्लेवयलें 
तेंच मळब तीच झाडां 
झाडार चित्रायल्ली 
तींच दोन काळजां 
आतां मात लासल्यांत . 


अमिताच्यो कविता 


४५ 


२७ . 


आल्लय 


दोल रे बाबू दोल दोल 
दोल रे बाबू दोल दोल 
बाबू आमचो कितलो बरो 
गोड गोड पणसा गरो . 
बाबू आंगणात नाचिता 
बाबू फाफां वेचिता . 
ओक फाफां व्हेलें काकयान 
बाबू रडलो धाय खावन . 
कित्याकरे काक्या रडयता 
आंगश्यो - पांगश्यो भिजयता . 
योरे काक्या फाफां दी 
बाबूक आमच्या हांसू दी . 
आयलो काको आयलो काको 
बाबूच्या तोंडार फुल्लो हांसो . 
काको गेलो उडोन 
बाबू न्हिदलो झेमेवन . 


अमिताच्यो कविता 


४६ 


२८ . 


बाबुल्याचो खेळ 


बाबुल्यान बाये मांडला खेळ 
गिरायक पसरकारालो 
भल्ला हो मेळ . 


माणार बसला गजाबाब 
बरणेत भल्ल्या चॉकलेटी 
शेव साखर गोडाकाप 
पाकिटांत गोड बडीशेप 


गजाबाब लायता 
पैशांचो हिशेब . 


अमिताच्यो कविता 


४७ 


२ ९ . 


बारसो 


सोण्णांचे काशेत 
लूकलूक लुकलूकता 
चकचकचकचकता 
माणकुल्यो दोळ्यांबावल्यो 
बिलु मावशेले उबेंत बसल्यांत 
गोंडेस्त इल्ली सोबीत पोरां . 
काशयेच्या पाळण्याक 
बोतरांचे माणे 
दारावयल्या तोरणाक 
घयरांवाचे गोंडे . 
माणकुल्याच्या बारशाक 
कोगीळ - सवणी होरायता 
चाटीत माणकुल्याची प्रीत . 


अमिताच्यो कविता 


४८ 


अमिता रंगनाथ सुर्लकार कोंकणीतलें नवोदीत कवयित्री आसलें . 
कोंकणी राजभास आंदोलनांत जे तरणाटे सामके आघाडीचेर 
आसले तातूंत बाय अमिताचो आस्पाव आसलो . 


आपले विचार निर्भिडपणान मांडपी बाय अमिता कसल्याय कार्यक्रमांत 
वांटो घेतना सगळ्यांमदीं भरसतालें . ह्या ताच्या सभावाक लागून 
सामाजीक आनी साहित्यिक थरांतल्या सान - व्हडांचे मायेक आनी 
आदराक तें पात्र थरिल्लें . 


बाय अमिताचो साहित्यिक संस्थांकडेन लागींचो संबंध आसलो . 
काव्यसर्तिनी वांटो घेवन ताणे इनामांय जोडिल्ली . आकाशवाणी 
पणजी केंद्राचेर ताणे जायत्यो कार्यावळी सादर केल्ल्यो . पणजी 
दूरदर्शनाचेर निवेदीका म्हण ताची निवड जाल्ली . 


अशें हें उमेदी आनी हांसतें व्यक्तिमत्व सगळ्यांक जाय - जायशें 
दिसतनाच आमचेमदल्यान सासणाचें ना जालें . 


बाय अमिता आयज ताच्या कवितांच्या रूपान आमचेमदी उरला . 


अपुरबाय प्रकाशन 


